

အင်းအမျိုးသားအဖွဲ့ချုပ်ပါတီ



ပါတီမူဝါဒနှင့် ဖွဲ့စည်းပုံ  
အခြေခံစည်းမျဉ်း

ကန့်သတ်



## အင်းအမျိုးသားအဖွဲ့ချုပ်ပါတီ

**နိဒါန်း -** အင်းသားတိုင်းရင်းသား လူမျိုးများသည် ရှမ်းပြည်နယ်(တောင်ပိုင်း)၊ အင်းလေးဒေသတွင် တစ်စုတစ်ဝေးတည်း နေထိုင်ကြပြီး အခြားမြို့နယ်များတွင်လည်း အနှံ့အပြားနေထိုင်လျက်ရှိပါသည်။ အင်းသားတိုင်းရင်းသားလူမျိုးများနှင့် ညီနောင်တိုင်းရင်းသားများ အနာဂါတ် ဒီမိုကရေစီဖက်ဒရယ် ပြည်ထောင်စုတည်ဆောက်ရာတွင် ညီညွတ်စွာပူးပေါင်းပါဝင်ဆောင်ရွက်နိုင်ရန်အတွက် ဤအမျိုးသားအဖွဲ့ချုပ်ပါတီကို ဖွဲ့စည်းတည်ထောင်လိုက်သည်။

### အခန်း(၁)

#### အမည်နှင့် အဓိပ္ပါယ်ဖော်ပြချက်

ပါတီ၏အမည်ကို အင်းအမျိုးသားအဖွဲ့ချုပ်ပါတီဟု ခေါ်တွင်စေရမည်။ အင်းသားတိုင်းရင်းသားများနှင့် အခြားညီနောင်တိုင်းရင်းသားအားလုံး၏အကျိုး၊ အင်းလေးကန်၏ အကျိုးစီးပွားကို ဖော်ဆောင်မည့်ပါတီဟု အဓိပ္ပါယ်ဖွင့်ဆိုပါသည်။

### အခန်း(၂)

#### ရည်မှန်းချက်

ငြိမ်းချမ်းသာယာပြီး ခေတ်မီဖွံ့ဖြိုးတိုးတက်သော ဒီမိုကရေစီဖက်ဒရယ် ပြည်ထောင်စုနိုင်ငံတော်ကြီးကို ပြည်တောင်စုဖွား တိုင်းရင်းသားအားလုံးနှင့် လက်တွဲပြီး စည်းလုံးညီညွတ်စွာ အကောင်အထည်ဖော်ရန် ရည်မှန်းပါသည်။

### အခန်း(၃)

#### ရည်ရွယ်ချက်

#### အင်းအမျိုးသားအဖွဲ့ချုပ်ပါတီ၏ ရည်ရွယ်ချက်များ

- (က) ပါတီစုံဒီမိုကရေစီစနစ်နှင့်အညီ အင်းသားတိုင်းရင်းသားများအနေဖြင့် ပြည်ထောင်စုဖွား တိုင်းရင်းသားများနှင့်အတူ လက်တွဲပါဝင်ဆောင်ရွက်ခွင့်ရရှိရန်။
- (ခ) အင်းသားတိုင်းရင်းသားများနှင့် ညီနောင်တိုင်းရင်းသားများအားလုံး၏ စာပေ၊ ယဉ်ကျေးမှု၊ ဓလေ့ထုံးတမ်းများ ထိန်းသိမ်းရန်နှင့် လူမှုစီးပွားဖွံ့ဖြိုးတိုးတက်မြင့်မားလာစေရန်။
- (ဂ) ပြည်ထောင်စုအကျိုးအတွက် အခြားတိုင်းရင်းသားများအားလုံးနှင့်အတူ ပူးပေါင်းပါဝင်လှုပ်ရှား ဆောင်ရွက်ရန်။



**အခန်း(၄)**

**လုပ်ငန်းစဉ်များ**

ပါတီအနေဖြင့် အောက်ဖော်ပြပါ လုပ်ငန်းများကို ဆောင်ရွက်သွားမည်။

(က) **လူစွမ်းအား အရင်းအမြစ်ဖွံ့ဖြိုးတိုးတက်ရေး**

အင်းသားတိုင်းရင်းသားလူငယ်များ ပညာသင်ယူနိုင်မှု၊ အလုပ်အကိုင်အခွင့်အလမ်းရရှိနိုင်မှု၊ အသက်မွေးဝမ်းကြောင်း ပညာရပ်များသင်ယူနိုင်မှုတို့ကို အစွမ်းကုန်ကြိုးပမ်းဆောင်ရွက်သွားမည်။ ပြည်တွင်း/ပြည်ပ နိုင်ငံတကာအဖွဲ့အစည်းများနှင့် ချိတ်ဆက်၍ လူငယ်များ၏ ပညာရည်မြှင့်မားရေး၊ အတွေးအခေါ်ခံယူချက်၊ နိုင်ငံရေး၊ စီးပွားရေး၊ လူမှုရေးအမြင်များပိုမိုတိုးတက်ပြီး အရည်အသွေး ပြည့်ဝသည့်မျိုးဆက်သစ်လူငယ်များပေါ်ထွန်းလာရေး အထူးဦးစားပေးဆောင်ရွက်သွားမည်။

(ခ) **စာပေ၊ ယဉ်ကျေးမှု၊ ဓလေ့ထုံးစံနှင့် ရိုးရာယဉ်ကျေးမှု အမွေအနှစ်များ ထိန်းသိမ်းရေး**

မိမိတို့ ချစ်မြတ်နိုးသည့် ဘာသာစကား၊ ယဉ်ကျေးမှုဓလေ့ထုံးစံ အမွေအနှစ်များကို ဖော်ထုတ် ထိန်းသိမ်းနိုင်ရေးအတွက် ဥပဒေဘောင်အတွင်းမှ အစွမ်းကုန်ကြိုးပမ်းဆောင်ရွက်သွားမည်။

(ဂ) **အင်းလေးဒေသလူမှုစီးပွားမြှင့်မားရေး**

အင်းလေးဒေသနှင့်တကွ ဝန်းကျင်ဒေသအားလုံး ကုန်ထုတ်လုပ်မှုတိုးတက်ရေး၊ ခေတ်မီဖွံ့ဖြိုး တိုးတက်သော ကုန်ထုတ်စနစ် အရည်အသွေးမြှင့်မားရေး၊ ခိုင်မာသော ဈေးကွက်ရရှိရေး တို့ကို ကြိုးပမ်းဆောင်ရွက်သွားမည်။

(ဃ) **နိုင်ငံရေးနှင့် လူမှုရေးစွမ်းဆောင်ရည်မြှင့်တင်ပေးခြင်း**

အင်းသားတိုင်းရင်းသားများ၏ နိုင်ငံရေး၊ လူမှုရေး စွမ်းဆောင်ရည်မြှင့်မားလာနိုင်စေရန် တရားမျှတခြင်း၊ ချစ်ကြည်ခြင်း၊ ငြိမ်းချမ်းခြင်း၊ အသီးအပွင့်များ ခံစားနိုင်ရန် ပြည်ထောင်စု တိုင်းရင်းသားအားလုံးနှင့် အတူတကွ ကြိုးပမ်းဆောင်ရွက်ကြရပေမည်။

(င) **အင်းလေးကန်ထိန်းသိမ်းရေး**

မြန်မာသာမက ကမ္ဘာကပင် အသိအမှတ်ပြုခံရသည့် မိမိတို့၏ နှလုံးသည်း ပွတ်သဖွယ်ဖြစ်သော အင်းလေးကန်ကြီးစိမ်းလန်းစိုပြေသာယာပြီး ဓရေညစ်တည်တံ့စေရန် ကြိုးပမ်းဆောင်ရွက်သွားမည်။ ယင်းသို့ဆောင်ရွက်ရာတွင် မိမိတို့ဒေသခံများအနေဖြင့် ဥပဒေဘောင်အတွင်းမှ အင်းလေးကန်ကို ချစ်မြတ်နိုးသော ပြည်တွင်း/ပြည်ပ အဖွဲ့အစည်းများနှင့် ပူးပေါင်းဆောင်ရွက်သွားမည်ဖြစ်ပါသည်။

**အခန်း(၅)**

**ပါတီပိုင်ရံပုံငွေ၊ ငွေကြေး၊ ပစ္စည်းများထိန်းသိမ်းခြင်းနှင့် သုံးစွဲခြင်း**

အင်းအမျိုးသားအဖွဲ့ချုပ်သည် ပါတီပိုင်ရံပုံငွေ၊ ပစ္စည်းများထိန်းသိမ်းခြင်းနှင့် ပတ်သက်၍ အောက်ပါတိုင်း ဆောင်ရွက်သွားမည်။

(က) **ပါတီပိုင်ရံပုံငွေ ရငွေ/သုံးငွေ မှတ်တမ်းငွေစာရင်းစာအုပ်များ**

(ခ) **ပါတီမှ ဝယ်ယူထားသော ပုံငွေ၊ ပိုင်ဆိုင်ပစ္စည်းများ၊ လှူဒါန်းလက်ခံရရှိသော ငွေကြေး၊ ပစ္စည်းစာရင်း စာအုပ်များ ထားရှိခြင်း။**


(ဂ) **ပါတီတွင် စာရင်းစစ်အဖွဲ့ထားရှိ၍ ပုံမှန်စစ်ဆေးခြင်း၊ စစ်ဆေးပြီးစာရင်းစစ် အစီရင်ခံစာကို ထုတ်ပြန် ကြေငြာခြင်း။**



**အခန်း(၆)****ပါတီဖွဲ့စည်းတည်ဆောက်ပုံ**

ပါတီအား အောက်ပါတိုင်းဖွဲ့စည်းတည်ဆောက်သွားမည်။

- (က) ရပ်ကျေးအဆင့် စည်းရုံးရေး ကော်မတီများ
- (ခ) မြို့နယ်အဆင့် စည်းရုံးရေး ကော်မတီများ
- (ဂ) ဗဟိုကော်မတီ
- (ဃ) ဗဟိုအလုပ်အမှုဆောင်ကော်မတီတို့ဖြင့် အဆင့်ဆင့် ဖွဲ့စည်း တည်ဆောက်သွားမည် ဖြစ်ပါသည်။

**အခန်း(၇)****ပါတီညီလာခံခေါ်ယူခြင်းနှင့် အစည်းအဝေးကျင်းပခြင်း**

အင်းအမျိုးသားအဖွဲ့ချုပ်ပါတီ၏ ပုံမှန်အစည်းအဝေး၊ အရေးပေါ်အစည်းအဝေးနှင့် ပါတီညီလာခံကို အောက်ပါတိုင်းပြုလုပ်သွားမည်ဖြစ်သည်။

- (က) ဗဟိုအလုပ်အမှုဆောင်အစည်းအဝေးကို လစဉ်လဆန်း ပထမပတ်တွင် ကျင်းပမည်။
- (ခ) ပါတီအထွေထွေညီလာခံကို ကျင်းပမည်။
- (ဂ) အရေးပေါ်အစည်းအဝေးနှင့် အရေးပေါ်ပါတီညီလာခံကို လိုအပ်ချက်အရ ဗဟိုအလုပ်အမှုဆောင်ကော်မတီ၏ ဆုံးဖြတ်ချက်ဖြင့် ကျင်းပမည်။

**အခန်း(၈)****ရွေးချယ်တင်မြှောက်ခြင်း**

ပါတီဗဟိုကော်မတီ၊ အလုပ်အမှုဆောင်ကော်မတီတို့ကို (၅)နှစ်တစ်ကြိမ်ရွေးချယ်တင်မြှောက်ရန် ဖြစ်သည်။ လိုအပ်သည့် လုပ်ထုံးလုပ်နည်းများကို ပါတီအလုပ်အမှုဆောင် ကော်မတီမှ ဆွေးနွေးဆုံးဖြတ် ချမှတ်သွားရန် ဖြစ်သည်။



## အခန်း(၉)

## ပါတီဝင်တစ်ဦးချင်းစီ၏ တာဝန်နှင့်လုပ်ပိုင်ခွင့်များ

အသက်(၁၈)နှစ်ပြည့်ပြီး အင်းအမျိုးသားအဖွဲ့ချုပ်ပါတီ၏ ဖွဲ့စည်းပုံ မူဝါဒလမ်းစဉ်များကို ယုံကြည်လက်ခံသော နိုင်ငံသားအားလုံးသည် ပါတီဝင်ခွင့်လျှောက်ထားနိုင်သည်။ ပါတီဝင်အဖြစ် အသိအမှတ်ပြုပြီးသော ပါတီဝင်တစ်ဦးချင်းစီ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်ပါသည်။

- (က) ပါတီဝင်တိုင်းသည် ပါတီ၏ အစည်းအဝေးအဆင့်ဆင့်သို့ တက်ရောက်အကြံပြုခွင့်၊ အရွေးခံခွင့်နှင့် မဲပေးပိုင်ခွင့်ရှိသည်။
- (ခ) ပါတီ၏ စည်းမျဉ်းစည်းကမ်းများကို လိုက်နာရန်နှင့် ပါတီမှပေးအပ်သော တာဝန်ကို ကျေပွန်စွာ ထမ်းဆောင်ရန် တာဝန်ရှိသည်။

## အခန်း(၁၀)

## ပါတီအလံနှင့် တံဆိပ်

## အင်းအမျိုးသားအဖွဲ့ချုပ်ပါတီ၏ အမှတ်တံဆိပ်



- ရှင်းလင်းချက်** (၁) အင်းသားတို့ တက်ညီလက်ညီ လှော်ခတ်နေကြသော အင်းသားရိုးရာ ရာကျော်လှေ။
- (၂) အဝါရောင် - သွန်းလင်း တောက်ပခြင်း။
  - (၃) အပြာရောင် - ကြည်လင်အေးမြခြင်း။
  - (၄) အနီရောင် - ရဲရင့်ပြတ်သားခြင်း။

## အင်းအမျိုးသားအဖွဲ့ချုပ်ပါတီ၏အလံ



- ရှင်းလင်းချက်** (၁) ပဒုမ္မာကြာပန်း - ပဒုမ္မာကြာပန်းနှင့် အင်းလေးဒေသ ကြာသင်္ကန်း၊ ကြာချည်လုပ်ငန်းကို တန်ဖိုးထားခြင်း
- (၂) လှေတက်(၂)ချောင်းမှ အင်းသားလူမျိုးတို့ မရှိမဖြစ် အမြဲအသုံးပြုသည့် ရိုးရာ လှေလှော်တက်။
  - (၃) လှော်တက်ထောင်ထားခြင်းမှာ အောင်နိုင်ခြင်း၏ နိမိတ်
  - (၄) အပြာရောင်မှာ ကြည်လင်အေးမြခြင်းကို ဆောင်ပါသည်။

**အခန်း(၁၁)****အထွေထွေ**

အင်းအမျိုးသားအဖွဲ့ချုပ်ပါတီသည် ပြည်ထောင်စုကြီးတည်တံ့ခိုင်မြဲရေး၊ ဖွံ့ဖြိုးတိုးတက်ရေး၊ တိုင်းရင်းသား စည်းလုံးညီညွတ်ရေးတို့ကို မူဘောင်အတွင်းမှ ဆောင်ရွက်သွားမည်ဖြစ်ပါသည်။ ပါတီ၏ အဖွဲ့အစည်း အဆင့်ဆင့်သည်လည်း ပြည်ထောင်စုရွေးကောက်ပွဲကော်မရှင်မှ ထုတ်ပြန်ထားသော ဥပဒေ၊ နည်းဥပဒေများ အတိုင်း လိုက်နာဆောင်ရွက်သွားမည်ဖြစ်ပါသည်။

ပါတီ၏ ဖွဲ့စည်းပုံအခြေခံစည်းမျဉ်းများနှင့် ပတ်သက်၍လည်း ပါတီဝင်တစ်ရပ်လုံး၏ သဘောထားနှင့် အညီ ပြင်ဆင်သင့်သည်များကို သက်ဆိုင်ရာအဖွဲ့အစည်းများ၏ အတည်ပြုချက်ရယူပြင်ဆင်သွားမည် ဖြစ်ပါသည်။